

یتامیٰ، غرباء، بیوگان اور بے سہار لوگوں کی نگہداشت سے متعلق انصار اللہ کی

ذمہ داریاں

تحریر: محمد سلطان ظفر (کینیڈا)

مَا آفَاءَ اللَّهُ عَلَى رَسُولِهِ مِنْ أَهْلِ الْقُرَىٰ فَلِللَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ كَيْ لَا يَكُونَ دُولَ بَيْنِ الْأَغْنِيَاءِ مِنْكُمْ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ

(سورۃ المحشر آیت 8)

ترجمہ:

اللہ نے بعض بستیوں کے باشندوں (کے اموال میں) سے اپنے رسول کو جو بطور غنیمت عطا کیا ہے تو وہ اللہ کے لئے اور رسول کے لئے ہے اور اقرباء، یتامیٰ اور مسکینوں اور مسافروں کے لئے۔ تا ایسا نہ ہو کہ یہ (مالِ غنیمت) تمہارے امراء ہی کے دائرے میں چکر لگاتا رہے۔ اور رسول جو تمہیں عطا کرے تو اسے لے لو اور جس سے تمہیں روکے اُس سے رُک جاؤ اور اللہ کا تقویٰ اختیار کرو۔ یقیناً اللہ سزا دینے میں بہت سخت ہے۔

مندرجہ بالا آیت میں اللہ تعالیٰ نے جن گروہوں میں مالِ غنیمت تقسیم کرنے کا حکم فرمایا ہے، کسی نہ کسی رنگ میں یتامیٰ، غرباء، بیوگان اور بے سہارا، ان میں شامل ہیں۔ اس آیت میں ایک اور نکتہ توجہ طلب ہے کہ مالِ غنیمت امراء میں نہ رہے بلکہ اس کی تقسیم اس رنگ میں ہو کہ غرباء اور ضرورت مند بھی اس کے حصہ دار ہوں۔

یاد رہے کہ آج کی مادی دنیا کے مالی نظام کے تحت امیر، امیر سے امیر تر اور غریب، غریب سے غریب تر ہوتا جا رہا ہے۔ پچاس فیصد آبادی کے پاس جتنی دولت ہے، اتنی ہی دولت صرف 26 لوگوں کے پاس ہے۔ امارت اور غربت کی یہ خلیج روز بروز بڑھتی جا رہی ہے۔ (اس خلیج کو پاٹنے کے لئے صرف اور صرف اسلامی مالی نظام اور زکوٰۃ ہی ایک حل ہے۔ جو ایک الگ مضمون ہے) اس نظام میں رہتے ہوئے، انصار اللہ کی یہ ذمہ داری ہے کہ وہ بطور مجلس اور اس کے ممبرانفرادی طور پر حتی المقدور کوشش کریں کہ دنیا سے اس ناانصافی کا جلد خاتمہ ہو اور وہ اسی وقت ممکن ہو گا جب ہم ان غرباء کی دامے، درمے، سخنے مدد کریں۔

یتامیٰ، غرباء، بیوگان اور بے سہار لوگ کی نگہداشت کی ذمہ داریاں اور ان کو نبھانے کا طریقہ کار ایک دوسرے سے قطعاً مختلف ہے اور ضرورت اس امر کہ ہے کہ ان کو انفرادی طور پر زیر بحث لایا جائے۔

• یتامی

یتیم سے مراد ایسے بچے ہیں جن کے دونوں والدین اس دنیا سے رخصت ہو گئے ہوں اور اس کی کفالت کرنے والا کوئی قریبی رشتہ دار نہ ہو۔ یا والد وفات پا جائے اور والدہ بچے کو کسی وجہ سے چھوڑ کر ایک نئی زندگی شروع کر دے۔ یا والدہ کی وفات کے بعد والد بوجہ بچے کو چھوڑ کر اپنی نئی زندگی شروع کر دے۔ اگر کوئی بچہ جس کے والد یا والدہ یا دونوں والدین اتنا مال و دولت ترکہ میں چھوڑ گئے ہوں جس سے بچہ کی کفالت اور تربیت بخوبی ہو سکے تو ایسا بچہ لغوی معنوں میں تو یتیم کہلا سکتا ہے مگر اصطلاحی معنوں میں ایسے بچے کو یتیم شمار نہیں کیا جائے گا۔

اب یہاں دو سوال پیدا ہوتے ہیں۔

پہلا سوال یہ کہ کیا ہمارے معاشرے میں ایسے بچے ہیں جن کو اصطلاحی معنوں میں یتیم کہا جاسکے اور وہ کفالت کے مستحق ہوں؟ جواب: ہاں! ایسے بے شمار یتیم بچے ہیں جن کو کفالت کی ضرورت ہے۔

دوسرا سوال یہ کہ کیا ہمارے معاشرے میں ایسے لوگ ہیں جو ان یتیم بچوں کی کفالت کرتے ہیں؟ بد قسمتی سے اس کا جواب ”نہیں“ میں ہے۔

یہاں یتیم بچوں کی کفالت سے مراد یہ نہیں کہ وقتاً فوقتاً ان کی پڑھائی، کھانے پینے یا رہائش میں مدد کردی بلکہ یتیم کی کفالت کا مطلب ہے کہ اپنے گھر میں لا کر اپنے بچوں کے برابر سلوک کرتے ہوئے پرورش کرنا۔ اس سلسلہ میں حضرت خلیفۃ الثانی رضی اللہ تعالیٰ عنہ نے 1943ء کی مجلس شوریٰ میں فرمایا:

”مجھے افسوس کے ساتھ کہنا پڑتا ہے کہ یتامیٰ کی خدمت اور ان کی پرورش کا احساس اس زمانہ میں لوگوں کے اندر بہت ہی کم پایا جاتا ہے۔ الفاظ میری زبان سے نہیں نکلتے بلکہ شرم سے میری زبان مفلوج ہو جاتی ہے یہ کہتے ہوئے کہ مجھے اب تک ایک مثال بھی ایسی نہیں ملی کہ ہماری جماعت میں سے کسی نے یتیم پروری کی ہو۔ اور جب میں یہ کہتا ہوں کہ مجھے ایک مثال بھی ایسی نظر نہیں تو میں اپنے آپ کو بھی مستثنیٰ نہیں کرتا۔ میں نے کئی دفعہ کوشش کی ہے کہ میں اپنے گھر میں کسی یتیم بچے کو رکھوں اور اُس کی پرورش کروں۔ میں اُس کے کھانے اور اُس کے پینے اور اُس کے کپڑے وغیرہ کا خرچ بھی دیتا رہا مگر کچھ عرصہ کے بعد جب میں نے دیکھا تو مجھے وہ یتیم بچہ گھر میں ایک ملازم کی شکل میں نظر آیا اور میں نے اس سے وہی سلوک ہوتے دیکھا جو ایک ملازم سے کیا جاتا ہے۔ اس لئے میں نہیں کہہ سکتا کہ میں نے ایک یتیم کو بھی پالا ہے۔ میں یہ تو کہہ سکتا ہوں کہ میں نے کئی یتیموں کو کپڑے دیئے، میں نے کئی یتیموں کو پڑھنے کے لئے کتابیں خرید کر دیں، میں یہ تو کہہ سکتا ہوں کہ میں نے کئی یتیموں کو

تعلیم دلوائی مگر میں یہ نہیں کہہ سکتا کہ میں نے کسی ایک یتیم کو بھی پالا ہے کیونکہ اگر وہ بورڈنگ میں رہا تو اس کی تربیت میں نے نہیں کی میں نے صرف اُس کے اخراجات کے لئے روپیہ دیا۔ اگر وہ گھر میں رہا تو میں نے اُسے ہمیشہ ایک نیم ملازم کی حیثیت میں دیکھا۔ میں اُن لوگوں کو مستثنیٰ کرتا ہوں جو کسی کو لے پالک بنا لیتے ہیں وہ بالکل اور چیز ہے مگر یہ کہ اپنے بچے موجود ہوں اور پھر کسی یتیم بچے کو اپنے بچوں کی طرح پالا جائے اُس سے وہی سلوک کیا جائے جو اپنے بچوں سے کیا جا ہے اس کی ایک مثال بھی اب تک میں نے نہیں دیکھی۔ نہ اپنے گھر میں اور نہ جماعت کے کسی اور دوست کے نمونہ میں۔

سورۃ الضحیٰ ایک ایسی سورۃ ہے جسے میں روزانہ التزام کے ساتھ عشاء کی نماز میں پڑھا کرتا ہوں۔ اس سورۃ کے پڑھتے ہوئے جب میں اس آیت پر پہنچتا ہوں کہ اَلَمْ يَجِدْكَ يَتِيْمًا فَاَوٰى تو میرے دل میں احساس پیدا ہوتا ہے کہ خدا نے اَلَمْ يَجِدْكَ يَتِيْمًا فَاَوٰى کہہ کر ہمیں اس امر کی طرف توجہ دلائی ہے کہ دیکھو تمہارا رسول بھی یتیم رہ گیا تھا اگر تمہارے دل میں اپنے رسول کی کوئی عزت ہے تو تمہیں بھی یتیمی کی پرورش اور ان کی نگہداشت کا ہمیشہ خیال رکھنا چاہئے مگر اب تک میں جماعت کے اندر یہ احساس کامل طور پر پیدا کرنے میں کامیاب نہیں ہوا۔ اگر ہماری جماعت کے ہر فرد کے اندر وہ احساس موجود ہو جو ایک زندہ قوم کے افراد کے دلوں میں پایا جانا چاہئے تو میں نہیں سمجھ سکتا کہ اس کے لئے ہمیں کسی یتیم خانہ قائم کرنے کی ضرورت ہو۔ ہر ہمسایہ اپنے مرنے والے بھائی کے بچے شوق سے پالنے کے لئے تیار رہے گا اور وہ سمجھے گا کہ اگر میں اپنے بھائی کے بچوں کی پرورش کروں گا تو اللہ تعالیٰ میرے بچوں کو بھی ضائع ہونے سے محفوظ رکھے گا۔ مجھے تعجب آتا ہے کہ دنیا میں سے زیادہ بھول جانے والی چیز وہی ہے جو سب سے زیادہ یقینی ہے۔ لوگ موت کو بھول جاتے ہیں حالانکہ موت ہی وہ چیز ہے جس کے یقینی ہونے میں کوئی شبہ نہیں ہو سکتا۔ قرآن کریم میں اللہ تعالیٰ نے یتیمی کی پرورش کے متعلق اسی رنگ میں توجہ دلائی ہے۔ کیا تمہیں خیال نہیں آتا کہ اس امر کا ہر وقت امکان موجود ہے کہ تم مر جاؤ اور اپنے بچوں کو یتیم چھوڑ جاؤ اور جب کہ ایسا امکان تمہارے لئے موجود ہے تو تم کیوں یتیمی کی پرورش کی طرف خیال نہیں رکھتے۔ کیا اتنی موٹی بات بھی تمہاری سمجھ میں نہیں آتی کہ جو سلوک تم دوسروں کے یتیم بچوں سے کر رہے ہو وہی کل تمہارے مرنے پر تمہارے بچوں کے ساتھ ہو سکتا ہے۔ پھر کیوں اُن کی پرورش کا کوئی مستقل انتظام نہیں کر دیتے تاکہ تمہارے بچے بھی محفوظ رہیں اور دوسروں کے بچے بھی محفوظ رہیں۔

دیکھو ہم میں سے ہر شخص وہ ہے جس کے بچے یتیم ہونے کے خطرہ میں ہیں مگر اس کے باوجود ہم یتیمی کی طرف کبھی پوری توجہ نہیں کرتے حالانکہ یتیمی کی پرورش ہی ایک ایسی چیز ہے جو قوم کو مضبوط اور بہادر اور مندر بنایا کرتی ہے۔ اگر ایک بچہ یتیم ہو اور دس آدمی اُس یتیم کی پرورش کے لئے آگے بڑھیں اور کہیں کہ اس بچہ کو ہمارے سپرد کیا جائے ہم اپنے بچوں کی طرح اس کی پرورش کریں گے اور اس کی تعلیم و تربیت کا خیال رکھیں گے تو وہ قوم کبھی مٹ نہیں سکتی، وہ قوم کبھی بُزدل نہیں رہ سکتی۔ دُنیا میں انسان اپنی موت سے کبھی اتنا نہیں گھبراہٹا جتنا اس خیال سے گھبراہٹا ہے کہ اُس کی بیوی بیوہ اور اس کے بچے یتیم رہ جائیں گے۔ اگر ایک ہزار بُزدل ہوں تو اُن ہزار میں سے پندرہ صرف اپنی موت کے خوف کی وجہ سے بُزدل ہوں گے لیکن باقی سب ایسے ہی ہوں گے جو اپنی بیویوں کی بیوگی اور اپنے بچوں کے یتیم ہونے کی وجہ سے موت سے ڈرتے ہوئے۔ وہ روزانہ اپنی آنکھوں سے یہ نظارہ دیکھتے ہیں کہ ایک شخص مر گیا، اُس کے بچے یتیم رہ گئے۔ ہمسایہ آیا اور اُن بچوں کو لے گیا مگر حالت یہ ہے کہ وہ بات بات پر اُن کو جھڑکتا ہے، بات بات پر اُن کو تھپڑ مارتا ہے، کبھی بید کی چھڑیوں اور کبھی بوٹ کی ٹھوکروں سے ان کی تواضع کرتا ہے۔ لوگ ان حالات کو دیکھتے ہیں تو اپنے دلوں میں کہتے ہیں ہم مر تو جائیں مگر کیا کریں کہ اگر مر گئے تو یہی حال ہمارے بچوں کے ساتھ بھی ہو گا۔ اگر قوم میں سے یتیم کے ساتھ بدسلوکی کا احساس مٹا دیا جائے تو ساتھ ہی موت کا خوف لوگوں کے دلوں میں سے جاتا رہے گا۔ اور پھر یہ سوال بھی مٹ جائے گا کہ اس غرض کے لئے کوئی یتیم خانہ ہونا چاہئے کیونکہ بچے کی تربیت گاہ عورت کی گود ہے، بچے کی پرورش گھر کی چار دیواری میں ہو کر کرتی ہے، کوئی بڑے سے بڑا یتیم خانہ بھی اُن کی تعلیم اور پرورش کا صحیح انتظام نہیں کر سکتا۔“

مجلس انصار اللہ کے ممبرز کے عمر چالیس سال سے زائد ہوتی ہے۔ یہ وہ عمر ہوتی ہے جب عموماً مالی لحاظ سے پوزیشن مستحکم ہو جاتی ہے۔ اگرچہ مغربی معاشرہ میں خصوصاً اور پوری دُنیا میں عموماً مادی نظام حیات کی وجہ سے ذریعہ آمد کے مستقل ہونے کی کوئی گارنٹی نہیں مگر پھر بھی یہ سب سے اچھا وقت ہوتا ہے جس میں تعلیم، تجربہ اور جسمانی ہمت کی بدولت فکرِ روزگار سے نپٹنا نسبتاً آسان ہوتا ہے۔ خاندان ایک مکمل یونٹ کی صورت میں بننا شروع ہو جاتا ہے۔ بچے اچھے اور برے میں تمیز کرنا شروع کر دیتے ہیں اور ان کو اس بات کے بارہ میں گہرائی سے سمجھایا جاسکتا ہے کہ اگر ان کا خاندان ایک یتیم بچہ کی کفالت کا ذمہ لے لے تو اس کا اجر دین و دُنیا میں کس رنگ میں ملے گا۔ مغربی معاشرہ کی خوبیوں میں ایک یہ بھی ہے کہ اگر کوئی شخص کسی یتیم کی کفالت کا بیڑا اٹھالے تو حکومت بھی اس کی مالی مدد کرتی ہے۔ تاہم اس کے باوجود کسی غیر کے بچہ کو گھر میں لا کر اپنی بیٹیوں اور بیٹوں کے درمیان پالنا، جوئے شیر لانے سے بھی بڑھ کر مشکل ہے۔ لہذا اس کے لئے سب سے بہتر وقت وہ ہو سکتا ہے جب اپنے بچے بہت چھوٹے ہوں اور نئے آنے

والے مہمان کو وہ اپنا حقیقی بہن بھائی ہی سمجھیں تاکہ کسی اخلاقی مسئلہ سے بچا جاسکے۔ تاہم اسلامی تعلیم کے مطابق یہ بھی ضروری ہے کہ ایسے بچے کو مناسب وقت پر تمام حقیقت سے آگاہ کیا جائے اور اس کے حقیقی والدین کا نام ہی اس کو ملے۔ اور کیا ہی اچھا ہو کہ خاندان کا کفیل وصیت میں باقی بچوں کے برابر اس یتیم کے لئے بھی ترکہ چھوڑ کر جائے۔ یتیم کی پرورش اور کفالت ایک بہت مشکل اور پیچیدہ امر ہے اور یہی وجہ ہے کہ اس کا حکم اللہ تعالیٰ نے بڑی تاکید کے ساتھ دیا ہے تاکہ ہم اسے مشکل سمجھ کر نظر انداز نہ کر دیں۔

اجتماعی طور پر مجلس انصار اللہ، ایسے جوڑے تلاش کر سکتی ہے جو یتیمی کا درد اپنے سینے میں رکھتے ہوں اور مزید رہنمائی اور حوصلہ افزائی سے کسی یتیم کو اپنے سینے سے لگا کر اپنے بچوں کی طرح پرورش کر سکیں۔

حضرت خلیفۃ المسیح الثانی رضی اللہ تعالیٰ عنہ نے 1943ء کی مجلس شوریٰ سے خطاب کرتے ہوئے قادیان میں فرمایا:

”عربوں میں یہ خوبی پائی جاتی تھی کہ وہ یتیمی کا خاص طور پر خیال رکھتے تھے۔ چنانچہ تاریخ سے معلوم ہوتا ہے کہ بعض لوگوں نے اس عہدگی کے ساتھ یتیمی کی پرورش کی کہ بڑے ہو کر وہ لوگ سمجھ ہی نہ سکے کہ اُن کا باپ کوئی اور تھا یا اُن کی ماں کوئی اور تھی۔ یہ احساس اگر قومی طور پر تمام افراد میں پیدا ہو جائے تو یتیمی کا بوجھ بھی نہ رہے اور اُن کی پرورش بھی اعلیٰ پیمانہ پر ہو جائے۔ زندوں کی تعداد ہمیشہ مرنے والوں کی تعداد سے کئی گنا زیادہ ہوتی ہے۔ اس صورت میں ایک ایک یتیم کے لئے بیس بیس گھرانوں کی ڈھوڑھیاں کھلی ہوں گی اور وہ خوشی سے ان کی تربیت کرنے کے لئے تیار ہو جائیں گے۔ ضرورت صرف اس امر کی ہے کہ جماعت کے اندر یہ احساس پیدا کر دیا جائے کہ یتیم کی پرورش، یتیم کی پرورش کرنا نہیں بلکہ اپنی اور اپنے بچوں اور اپنی قوم کی پرورش کرنا ہے۔ بغیر اس احساس کے کوئی قوم حقیقی رنگ میں قربانی نہیں کر سکتی اور بغیر اس احساس کے، کوئی قوم صحیح معنوں میں بہادر نہیں بن سکتی۔

جس دن یتیم ہونے کا احساس تم بچوں کے دلوں سے مٹا ڈالو گے، جس دن یتیم کو تم اُسی نگاہ سے دیکھو گے جس نگاہ سے تم اپنے بچوں کو دیکھتے ہو، اُس دن ہر انسان خدا کے لئے خوشی کے صلیب پر لٹکنے کے لئے تیار ہو جائے گا اور وہ کہے گا، میرے لئے موت سے ڈرنے کی کوئی وجہ نہیں کیونکہ میری قوم میں ایسے لوگ موجود ہیں جو میرے بچوں کے منہ پر تھپڑ مارنے کی بجائے محبت اور پیار کے ساتھ اُن کو اپنے گلے سے لگائیں گے۔ وہ خود بھوکے رہنے کے لئے تیار ہوں گے مگر یہ برداشت نہیں کریں گے کہ یتیم بچہ بھوکا رہے۔ وہ خود ننگے رہنے کے لئے تیار ہوں گے مگر یہ برداشت نہیں کریں گے کہ یتیم بچہ ننگا رہے۔ جس دن یہ احساس ہمارے اندر

پیدا ہو جائے گا وہی دن ہو گا جب قوم کا ہر فرد بہادری کے ساتھ خدا کی راہ میں اپنی جان دینے کے لئے تیار ہو جائے گا اور بُزدلی کا نشان تک لوگوں کے دلوں سے مٹ جائے گا۔”

حضرت خلفیہ المسیح الخامس ایدہ اللہ تعالیٰ بنصرہ العزیز نے 26 فروری 2010ء کو خطبہ جمعہ میں نہایت تفصیل کے ساتھ یتامیٰ کی کفالت کی تلقین فرمائی اور ان کی پرورش میں شرعی پہلوؤں مثلاً ان پر اخراجات کا طریقہ کار، ان کی امانتوں کی حفاظت نیز تربیت جیسے اہم پہلوؤں کو نہایت وضاحت کے ساتھ بیان فرمایا۔ اس خطبہ سے ایک اقتباس مندرجہ ذیل ہے۔

”پس چاہے کوئی انفرادی طور پر کسی یتیم کا نگران ہے یا جماعت کسی یتیم کی نگرانی کر رہی ہے اس کی تعلیم و تربیت کا مکمل جائزہ اور دوسرے معاملات میں اس کی تمام تر نگرانی کی ذمہ داری ان کے نگرانوں پر ہے۔ اور پھر یہ جائزہ اس وقت تک رہے جب تک کہ وہ نکاح کی عمر تک نہ پہنچ جائیں۔ یعنی ایک بالغ ہونے کی عمر تک نہ پہنچ جائیں۔ ایک بالغ اپنے اچھے اور بُرے ہونے کی تمیز کر سکتا ہے۔ اگر بچپن کی اچھی تربیت ہوگی تو اس عمر میں وہ معاشرے کا ایک بہترین حصہ بن سکتا ہے۔ لیکن یہاں بھی دیکھیں کہ کتنی گہرائی سے ایک اور سوال کی طرف توجہ دلائی گئی ہے کہ صرف بالغ ہونا کسی کو اس قابل نہیں بنادیتا کہ اگر اس کے ماں باپ نے کوئی جائیداد چھوڑی ہے تو اس کو صحیح طور پر سنبھال بھی سکے۔ یہاں عاقل ہونا بھی شرط ہے یعنی ذمہ داری کا احساس اور اس دولت کے صحیح استعمال کا فہم ہونا بھی ضروری ہے۔ اس لئے فرمایا کہ ان کی عقل کا جائزہ بھی لو۔ اگر تو ایک بچہ جوانی کی عمر کو پہنچنے تک اپنی پڑھائی میں بھی اور دوسری تربیت میں بھی، اپنے اٹھنے بیٹھنے میں بھی، چال ڈھال میں بھی عمومی طور پر بہتر نظر آ رہا ہے اس کی عقل بھی صحیح ہے تو ظاہر ہے اس کے سپرد اس کا مال کیا جائے۔ اس لئے کہ وہ حق دار بنتا ہے کہ اس کو اس کا ورثہ لوٹایا جائے۔ وہ خود اس کو سنبھالے یا اس کو آگے بڑھائے یا جو بھی کرنا چاہتا ہے کرے۔ لیکن اگر کوئی باوجود بالغ ہونے کے دماغی طور پر اتنی صلاحیت نہیں رکھتا کہ اپنے مال کی حفاظت کر سکے تو پھر اس کے مال کی حفاظت کرو۔ اس کے نگران کی ذمہ داری لگائی گئی ہے کہ پھر تم اس مال کی نگرانی کرو۔ اور ضرورت کے مطابق اس کے خرچ ادا کرو۔ لیکن اس عرصہ میں بھی جوں جوں اس کی عمر بڑھ رہی ہے، بعضوں کو ذرا دیر سے سمجھ آتی ہے، اسے مالی امور کے جو نشیب و فراز ہیں وہ سمجھاتے رہو تا کہ وہ کسی نہ کسی وقت پھر اپنا مال سنبھال سکے۔ بعض معاملات میں بعض بظاہر کمزور سمجھ رکھنے والے ہوتے ہیں ہر چیز کو پوری طرح نہیں سنبھال سکتے۔ لیکن میں نے دیکھا ہے کہ اس کے باوجود ان کو پیسے کا استعمال اور پیسے کا رکھنا بڑا اچھا

آتا ہے۔ سوائے اس کے کہ بالکل کوئی فاجر العقل ہو۔ لوگ سمجھتے ہیں کہ بیوقوف ہے۔ بعض لوگ کہتے ہیں جھٹلا ہے۔ لیکن وہ جھٹلا بھی ایسے ایسے کاروبار کرتا ہے کہ بڑے بڑے پڑھے لکھے نہیں کر رہے ہوتے۔

پھر فرمایا کہ جو نگران بنائے گئے ہیں وہ اس یتیم کے ماں باپ کی جائیداد کے استعمال میں اسراف سے کام نہ لیں۔ یعنی ان یتیموں پر ان کے ماں باپ کی جائیداد یا رقم میں سے اس طرح خرچ نہ کرو جس کا کوئی حساب کتاب ہی نہ ہو۔ اور بہانے بنا کر اس رقم سے ان یتیموں کے اخراجات کے نام پر خود فائدہ اٹھاتے رہو۔ اور یہ کوشش ہو کہ ان یتیموں کی رقم سے جتنا زیادہ سے زیادہ اور جتنی جلدی میں فائدہ اٹھالوں، بہتر ہے۔ کیونکہ اگر وہ بڑے ہو گئے تو پھر ان کی جائیداد ان کے سپرد کرنی پڑے گی، یا اگر کوئی ظالم ہے تو وہ خود لڑ کر بھی لے لیں گے۔ کئی معاملات ایسے ہوتے ہیں کہ بڑے ہونے تک لوگ ان کی جائیدادیں سنبھالے رکھتے ہیں اور آخر پھر عدالتوں میں یا قضا میں جا کر جائیداد ان کو واپس ملتی ہے۔ بہر حال فرمایا کہ اگر تمہاری نیتیں خراب ہوں تو تمہیں حساب دینا پڑے گا۔ پھر اللہ تعالیٰ نے کسی بدنیت یا ظالم کے ظلم کو روکنے کے لئے مزید پابندی لگادی کہ جو امیر ہے اور یتیم کو پالنے کا خرچ برداشت کر سکتا ہے اس کی خوراک، لباس، تعلیم و تربیت کے لئے اچھا انتظام کر سکتا ہے اس کے لئے یہی لازمی ہے کہ وہ یتیم کی جائیداد میں سے کچھ خرچ نہ لے بلکہ اپنے پاس سے اپنی جیب سے خرچ کرے۔ يَسْتَعْفِفْ کا مطلب ہی یہ ہے کہ کبھی دل میں یہ خیال بھی آئے کہ کچھ خرچ کر لوں تو تب بھی اس خیال کو جھٹکے اور کوشش کر کے اپنے آپ کو ایسی حرکت اور ظلم سے بچائے، اور شیطانی خیالات کو نکال کر باہر پھینکے۔ اللہ تعالیٰ کے حکم کے خلاف جو بھی حکم دل میں آئے گا وہ شیطانی خیال ہو گا۔ پس صاحب ثروت کے لئے تو یہ حکم ہے کہ وہ یتیم کی پرورش اپنی جیب سے کرے۔ چاہے نابالغ یتیم کے والدین جتنی بھی جائیداد اس کے لئے چھوڑ گئے ہوں۔ فرمایا، جو غریب ہیں، اتنی مالی کشائش نہیں رکھتے کہ اپنے گھریلو اخراجات کے ساتھ کسی یتیم کے اخراجات اور اس کی اچھی تعلیم وغیرہ کا خرچ برداشت کر سکیں تو ان کے لئے جائز ہے کہ وہ یتیم کے لئے اس کے والدین کی طرف سے چھوڑی گئی جائیداد میں سے اس کے اوپر خرچ کریں۔ لیکن یہ خرچ بہت احتیاط سے ہو اور مناسب ہو اور اس کا حساب رکھا ہو۔ یہ نہیں کہ یتیم پر خرچ کے ساتھ ساتھ اپنے گھر کا بھی خرچ کرنا شروع کر دو کہ میں نے اسے اپنے گھر میں رکھا ہوا ہے اس لئے اب میں خرچ کرنے کا حق رکھتا ہوں۔ اس کی رہائش یا بجلی پانی کا خرچ بھی اس میں شامل کر دوں۔ بعض کنجوس یا بدنیت ایسے ہوتے ہیں جو اس حد تک بھی چلے جاتے ہیں۔ یتیم کو پالنے کی کتنی اہمیت ہے، اس کے بارہ میں ایک حدیث میں آتا ہے کہ عمرو بن شعیب اپنے دادا

کے حوالہ سے بیان کرتے ہیں کہ ایک شخص نے نبی اکرم ﷺ سے دریافت کیا کہ میرے پاس مال نہیں ہے مگر ایک یتیم کا کفیل ہوں۔ اس پر حضورؐ نے فرمایا کہ اپنے زیر کفالت یتیم کے مال سے صرف اسی قدر کھاؤ کہ نہ اسراف ہو، نہ فضول خرچی ہو۔ اور نہ ہی اس کے مال سے اپنا ذاتی مال بڑھاؤ۔ اسی طرح یہ بھی نہ ہو کہ اس کے مال سے اپنا مال بچاؤ۔

(مسند احمد بن حنبل۔ جلد 2 صفحہ 706 حدیث: 7022 مسند عبد اللہ بن عمرو بن العاص)

یعنی یہ نہ ہو کہ تم اس کے مال کو اپنے مال کے ساتھ تجارت میں لگا دو اور منافع کھاتے رہو کہ اصل سرمایہ تو اس کا محفوظ ہے۔ فرمایا جو منافع آرہا ہے اس سے اپنا مال بڑھاتے جاؤ۔ اور نہ یہ ہو کہ اپنا مال بچائے رکھو اور اس کے مال میں سے اپنے پر بھی خرچ کرتے جاؤ اور اس پر بھی خرچ کرتے جاؤ۔ دونوں صورتوں کو منع فرمایا ہے۔“

(<https://www.alislam.org/friday-sermon/2010-02-26.html>)

سورۃ الدھر میں اللہ تعالیٰ نے بعض لوگوں کو جنت اور جنت کے عظیم الشان انعامات کی خوشخبری دی ہے۔ اور وہ لوگ کون ہوں گے؟ وَيُطْعَمُونَ الطَّعَامَ عَلَىٰ حُبِّهِمْ مَسْكِينًا وَيَتِيمًا وَأَسِيرًا (ترجمہ: اور وہ کھانے کو، اس کی چاہت کے ہوتے ہوئے، مسکینوں اور یتیموں اور اسیروں کو کھلاتے ہیں۔ سورۃ الدھر آیت 9) خدا کرے کہ ہم بھی مسکینوں اور یتیموں اور اسیروں کی کفالت کی توفیق پائیں اور اللہ تعالیٰ کے انعامات سے حصہ پائیں۔ آمین۔

● غرائب

وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ مِثْلَهُ مِثْلَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ إِن كُنتُمْ أَمْتُم بِاللَّهِ وَمَا أُنزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّلَاقِ الْجُمُعَانِ وَاللَّهُ عَلَىٰ كُلِّ شَيْءٍ قَدِيرٌ

(سورۃ الانفال آیت 42)

ترجمہ: اور تم جان لو کہ جو بھی مال غنیمت تمہارے ہاتھ لگے تو اس کا پانچواں حصہ اللہ (یعنی دین کے کاموں کے لئے) اور رسول کے لئے اور اقرباء کے لئے اور یتیمی اور مسکینوں اور مسافروں کے لئے ہے، اگر تم اللہ پر ایمان لاتے ہو اور اس پر جو ہم نے اپنے بندے پر فیصلہ کر دینے کے دن اتارا تھا جس دن دو جمعیتوں کا تصادم ہوا تھا۔ اور اللہ ہر چیز پر جسے وہ چاہے دائمی قدرت رکھتا ہے۔

اس آیت میں جن مساکین کا ذکر ہوا ہے ان میں وہ لوگ بھی شامل ہیں جن کو ہم عمومی طور پر غرائب کہتے ہیں۔ عموماً غرابادہ لوگ ہوتے ہیں جن کی آمدنی ان کے خاندان کے اخراجات کے مقابل بہت کم ہوتی ہے۔ اور کوئی ایسی صورت بھی نہیں نظر آتی کہ

آمدن کو اخراجات سے بڑھایا جاسکے۔ اس کی عموماً وجہ تعلیم کی کمی، فنی تربیت کا فقدان، سرمایہ کی کمی، رہنمائی سے محرومی یا معاشرتی بے حسی ہوتی ہے۔

تعلیم کی کمی اکثر اگلی نسلوں میں منتقل ہو جاتی ہے کیونکہ ایسے لوگوں کے پاس اپنی اولاد کی تعلیم کے لئے بھی وسائل نہیں ہوتے۔ ان لوگوں کی امداد کی بہترین صورت یہ ہے کہ ایسے خاندان کو اچھی تعلیم مہیا کی جائے اور اس کے ساتھ ساتھ ان کے روزمرہ کے اخراجات بھی اٹھائیں جائیں تاکہ ان کی مکمل توجہ پڑھائی کی طرف رہے اور جب وہ پڑھائی مکمل کر لیں تو اچھے کاروبار یا ملازمتیں حاصل کر کے اپنی غربیت کو دور کر سکیں۔

بعض غریب لوگوں کی غربت کی وجہ ان کی فنی تربیت میں کمی ہو سکتی ہے۔ ایسے لوگ عموماً دیہاڑی دار مزدور ہوتے ہیں۔ جو جسمانی محنت تو بہت کرتے ہیں لیکن دوسروں کے لئے۔ اور بعض اوقات وہ ایسا کام کرنے میں ماہر ہوتے ہیں جس میں آزادانہ کام کرنے کے لئے لائسنس کی ضرورت ہوتی ہے۔ مثلاً پلنگ یا الیکٹریکل کا کام۔ ایسے لوگوں کی مدد کا بہترین طریقہ یہ ہے کہ ان کو دو تین سال کے لئے فنی تربیت دلوادی جائے۔ اور اس دوران ان کے خاندان کے لئے مالی مدد کا انتظام بھی کیا جائے تاکہ وہ پوری توجہ سے اپنی فنی تعلیم مکمل کر سکیں۔

بعض غرباء ایسے بھی ہوتے ہیں جن کے پاس مختلف کاروبار کرنے کے بہت معیاری منصوبے ہوتے ہیں لیکن ان منصوبوں کو پایہ تکمیل تک پہنچانے کے لئے سرمایہ نہیں ہوتا۔ ایسے لوگوں کی مدد کی بہترین صورت یہ ہوگی کہ انہیں بنیادی سرمایہ فراہم کر دیا جائے۔ اس کے علاوہ قرض حسنہ کے ذریعہ بھی ان کی مدد کی جاسکتی ہے کیونکہ ان کے منصوبے کامیاب ہونے کے بعد یہ اس قابل ہو جاتے ہیں کہ قرض حسنہ واپس کر سکیں۔

کچھ لوگ تعلیم اور سرمایہ ہونے کے باوجود غربت کی چکی میں محض اس لئے پس جاتے ہیں کہ مناسب رہنمائی نہ ہونے کی وجہ سے سرمایہ ضائع کر لیتے ہیں اور واجبی ملازمت کر کے اسی پر قناعت کر لیتے ہیں۔ ایسے لوگوں کی رہنمائی کے لئے ایسے ماہر ہونے چاہئیں جو ان کی تعلیم اور سرمایہ کو ایک مربوط منصوبہ بندی کر کے صحیح راہ پر گامزن کر سکیں۔

ہمارے معاشرے میں بہت سے غرباء ایسے بھی ہیں جو بعض اوقات ذہنی استعداد میں عام لوگوں کے برابر نہیں ہوتے اور عموماً لوگوں کے تمسخر اور مذاق کا نشانہ بنتے ہیں۔ چھوٹی موٹی مزدوری یا مانگ تا نگ کر گزارہ کر لیتے ہیں۔ سب سے پہلے تو ایسے لوگوں کو عزت اور احترام دینا چاہیے۔ پھر کاروباری لوگوں کو چاہیئے کہ وہ ایسے لوگوں کو اپنے کاروبار میں ملازمت کا کوئی نہ کوئی موقع ضروری فراہم کریں۔ اگرچہ ان کے کام کا معیار عام کارکنوں کے برابر نہیں ہو گا لیکن آجر کو یہ سوچ کر کہ ایسے شخص کی کمیاں یا کوتاہیاں برداشت کرنا بھی اس کا معاشرتی فرض ہے، درگزر اور حسن سلوک سے کام لینا چاہیئے۔

کنیڈین معاشرہ میں، مندرجہ بالا تمام اقسام کے غرباء کے لئے سرکاری سطح پر متعدد پروگرام اور مواقع موجود ہیں۔ انصار اللہ کنیڈا کا فرض ہے کہ وہ اپنے اپنے شہر یا صوبہ میں دستیاب وسائل کے بارہ میں ضرورت مند احباب کو آگاہ کریں، ان کی قدم بہ قدم رہنمائی کریں اور جہاں وسائل دستیاب نہ ہوں، وہاں خود وسیلہ بن جائیں۔

• بیوگان

حَدَّثَنَا يَحْيَى بْنُ قَزَعَةَ، حَدَّثَنَا مَالِكٌ، عَنْ ثَوْرِ بْنِ زَيْدٍ، عَنْ أَبِي الْعَيْثِ، عَنْ أَبِي هُرَيْرَةَ، قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ "السَّاعِي عَلَى الْأَمَلَةِ وَالْمِسْكِينِ كَالْمُجَاهِدِ فِي سَبِيلِ اللَّهِ، أَوْ الْقَائِمِ اللَّيْلَ الصَّائِمِ النَّهَارَ".

(صحیح بخاری حدیث 5353)

حضرت ابو ہریرہ سے مروی اس حدیث میں رسول کریم حضرت محمد ﷺ نے فرمایا:

”وہ شخص جس نے ایک بیوہ یا ایک غریب شخص کی مدد کی، وہ گویا ایک مجاہد ہے جس نے اللہ کی راہ میں

جہاد کیا۔ یا اس شخص کی طرح ہے جس نے تمام رات دعاؤں اور تمام دن روزہ کی حالت میں گزارا۔“

مذکورہ بالا حدیث سے یہ ثابت ہوتا ہے کہ کسی بیوہ کی مدد کرنا ایک بہت بڑا کارِ خیر ہے اور اس کا اجر بھی عظیم ہے۔ تاہم یہ ضروری نہیں ہے کہ ہر بیوہ کو مدد کی ضرورت ہوتی ہے۔ یا ہر بیوہ کو ایک ہی طرح سے مدد کی ضرورت ہوتی ہے۔ مختلف خاندانوں میں، مختلف مسائل ہو سکتے ہیں۔ اگر بیوہ جوان ہے اور اس کے بچے نہیں ہیں یا بہت ہی چھوٹے ہیں تو سب بہتر مدد یہ ہوگی کہ اس کی شادی کسی مناسب شخص سے کروادی جائے۔ تاہم اگر کوئی بیوہ مالی لحاظ سے مضبوط پوزیشن رکھتی ہو، ادھیڑ عمر ہو، اور بچے بلوغت کی عمر تک پہنچ رہے ہوں تو اس کی مدد کا سب سے بہتر طریقہ یہ ہوگا کہ اس کے بچوں کا خیال رکھا جائے، وہ گھر سے باہر کیسے رہتے ہیں اور ان کا اٹھنا بیٹھنا کیسا ہے۔ اور اگر ان کو رہنمائی کی ضرورت ہو تو مناسب طریقہ سے رہنمائی کی جائے۔

رسول کریم حضرت محمد ﷺ نے اپنے اسوہ حسنہ سے ہمارے لئے بہترین رہنمائی فرمائی ہے۔ انہوں نے جو شادیاں کی ان میں سے بعض بیواؤں سے بھی تھیں۔ مندرجہ ذیل چند واقعات ہیں جن سے ہمیں رہنمائی ملتی ہے کہ وہ کونسے حالات ہوتے ہیں جن میں بیوہ سے شادی کرنا ایک احسن اقدام ہوتا ہے۔

حضرت عمر رضی اللہ تعالیٰ عنہ کے داماد خُیمنس بن حذافہ 2 ہجری میں جنگِ بدر میں دشمن کے زہر میں بجھے ہوئے تیر، سینے میں لگنے سے شدید زخمی ہو گئے۔ ان کو مدینہ واپس لایا گیا مگر زخموں کی تاب نہ لاسکے اور انتقال کر گئے اور حضرت عمر رضی اللہ تعالیٰ عنہ کی صاحبزادی حضرت حفصہ رضی اللہ عنہا بیوہ ہو گئیں۔ کچھ عرصہ بعد آپ نے حضرت عثمان بن عفان کو کہا کہ میری بیٹی حفصہ اب بیوہ ہے۔ آپ اگر پسند کریں تو اس سے شادی کر لیں۔ لیکن حضرت عثمان اس رشتہ پر راضی نہ ہوئے۔ پھر حضرت عمرؓ حضرت

ابو بکرؓ کے پاس گئے اور یہی سوال دہرایا۔ لیکن انہوں نے بھی مثبت جواب نہ دیا۔ اس پر بڑے افسوس اور ملال کی حالت میں آنحضرت ﷺ کی خدمت میں حاضر ہوئے اور ساری بات بتائی۔ حضور پاک ﷺ نے فرمایا: ”عمر کچھ فکر نہ کرو۔ خدا کو منظور ہوا تو حفصہ کو عثمان و ابو بکر سے بہتر خاوند مل جائے گا اور عثمان کو حفصہ کی نسبت بہتر بیوی ملے گی۔“

اس کے بعد رسول اللہ ﷺ نے حضرت عمرؓ کے ہاں اپنے لئے پیغام بھیجا جو کہ بڑی خوشی سے قبول ہوا۔ اور شعبان 3 ہجری بمطابق فروری 625ء حضرت حفصہ رضی اللہ عنہا آنحضرت ﷺ کے نکاح میں آکر حرم نبویؐ میں داخل ہوئیں۔ آپ کا مہر چار سو درہم مقرر ہوا۔ شادی کے وقت آپؐ کی عمر تقریباً 21 سال تھی۔

حضرت عبیدہ بن الحارث غزوہ بدر میں شہید ہو گئے تو ان کی بیوہ حضرت زینب رضی اللہ تعالیٰ عنہا کا دوسرا نکاح آنحضرت ﷺ کے پھوپھی زاد بھائی حضرت عبداللہ بن جحشؓ سے ہوا۔ جو 3 ہجری میں جنگ احد میں جام شہادت نوش فرما گئے۔ رمضان 3 ہجری میں ان کا نکاح رسول اللہ ﷺ سے ہوا۔ حق مہر چار سو یا پانچ سو درہم کے برابر سونا مقرر ہوا۔ اس وقت حضرت زینبؓ کی عمر 35 سال تھی۔ حضرت زینبؓ شادی کے تین ماہ (معض مورخین کے مطابق آٹھ ماہ) بعد اس جہان فانی سے کوچ کر گئیں۔

حضرت ام سلمیٰ رضی اللہ تعالیٰ عنہا کا اصل نام ہند تھا۔ آپؓ کا پہلا نکاح عبداللہ بن ابی الاسد سے ہوا جو آنحضرت ﷺ کے رضاعی اور پھوپھی زاد بھائی تھے۔ حضرت عبداللہؓ جن کی کنیت ابو سلمیٰ تھی، غزوہ احد میں شدید زخمی ہو گئے۔ اور انہی زخموں کی وجہ سے 4 ہجری میں وفات پائی۔ حضرت ابو سلمیٰؓ نے وفات سے پہلے اللہ تعالیٰ سے دعا کی کہ ”اے اللہ! میرے بعد ام سلمیٰؓ کو مجھ سے بہتر خاوند عطاء فرما جو نہ اسے رنج پہنچائے، نہ تکلیف دے۔“ ان کی وفات کے کچھ عرصہ بعد حضرت ام سلمیٰؓ کے ہاں بیٹی زینب پیدا ہوئی۔ شوال 4 ہجری میں ام سلمیٰؓ کا نکاح حضرت محمد ﷺ سے سرانجام پایا۔ شادی کے وقت حضرت ام سلمیٰؓ کافی عمر رسیدہ تھیں اور ان کا جوان بیٹا بھی تھا۔ انہوں نے اوائل نبوت میں اسلام قبول کیا، ہجرت حبشہ میں شامل ہوئیں، شوہر اور بیٹے کی زبردستی جدائی برداشت کی اور ایک اعلیٰ اور امیر خاندان سے تعلق رکھتے ہوئے، اکیلے مکہ سے مدینہ ہجرت کی۔

بیوہ سے شادی کرنا، بیوہ کی مدد کرنے کا ایک طریقہ ہے مگر اس کے علاوہ بیسیوں طریقوں سے مدد کی جاسکتی ہے۔ بیوہ کو وراثت میں حصہ دینے یا دلانے میں کوشش کرنا بھی مدد کا ایک طریقہ ہے۔ اسی طرح حسب حال زندگی کے بارہ میں رہنمائی کرنا، اس کو اس کے حقوق سے آگاہ کرنا اور ان حقوق کے حاصل کرنے میں کوشش کرنا بھی مدد کرنے کا بہترین طریقہ ہے۔

● بے سہارا

یہ ممکن ہے کہ غریب لوگ بے سہارا ہوں مگر یہ ضروری نہیں کہ بے سہارا لوگ غریب بھی ہوں۔ ہمارے ارد گرد ایسی کئی مثالیں موجود ہیں کہ مالی لحاظ سے مستحکم افراد بوجہ ضعیف العمری یا معذوری، روزمرہ کے امور سرانجام دینے سے قاصر ہوتے

ہیں۔ ایسے لوگوں کے لئے کھانے پینے، صفائی ستھرائی، ڈاکٹر سے اپوائنٹمنٹ یا فارمیسی سے دوائی لانے جیسے بنیادی کام بھی جوئے شیر لانے کے مترادف ہے۔

مجلس انصار اللہ کے کئی ممبر بذاتِ خود بے سہارا ہیں اور ضرورت ہے کہ مجلس کے ایسے ممبر جو ابھی صحت و توانائی سے بھرپور زندگی گزار رہے ہیں، خصوصاً صفِ دوم کے انصار، ان بے سہارا لوگوں کی مدد کے لئے آگے آئیں اور ان کی جو بھی خدمت کر سکتے ہیں کریں۔ اور اگر اپنی ذمہ داریوں کی وجہ سے ان کے پاس جا کر ان کی مدد کرنے سے قاصر ہوں تو کم از کم ان سے فون پر رابطہ رکھیں کیونکہ ان بے سہارا لوگوں کو کسی نہ کسی کے ساتھ گفت و شنید کرنے سے بھی سکون ملتا ہے۔

اسی طرح ملک میں آنے والے نئے امیگرنٹس بھی ابتدا میں خود کو بے سہارا محسوس کرتے ہیں۔ بعض اوقات مالی لحاظ سے بھی مشکل کا سامنا کرتے ہیں مگر اکثر نئی جگہ، نئی ثقافت، نیا ماحول اور نئی زبان کی وجہ سے خود کو اجنبی اور بے سہارا محسوس کرتے ہیں۔ مجلس انصار اللہ ایسے لوگوں کی بنیادی راہنمائی کر کے ان کو معاشرہ میں جلد ضم ہونے میں مدد بہم پہنچا سکتی ہے۔ نئے آنے والوں کی مدد کے لئے قائم اداروں سے، ان بے سہارا لوگوں کا رابطہ کروادینا بھی، ایک بہت بڑی خدمت ہے۔

یتامی، غرباء، بیوگان اور بے سہارا لوگوں کی نگہداشت سے متعلق انصار اللہ کی ذمہ داریاں اس لئے بھی دوسروں سے بڑھ کر ہیں کہ ان کے پاس زندگی کا وہ تجربہ ہوتا ہے جو دوسرے لوگوں کے پاس نہیں ہوتا۔ مالی طور پر بھی عموماً بااختیار ہوتے ہیں اور ذمہ داریوں سے بھی اکثر عہدہ برآہ ہو چکے ہوتے ہیں۔

نیکی کا کام ”نیو نڈرا“ ہوتا ہے۔ آج آپ کسی کو دیتے ہیں کل وہ کسی اور کو، اور کسی اور کل کو، وہ آپ کو واپس مل جاتا ہے، اور زیادہ ہو کر ملتا ہے!

انگریزی زبان میں زندگی کے بارہ میں ایک خوب صورت قول ہے کہ

Learn it; Earn it; & Return it...!

یعنی زندگی کا آغاز سیکھنے سے کریں، جوانی میں بھرپور کمائی کریں اور ادھیڑ عمری میں اپنا علم اور کمائی اس دنیا کے ضرورت مندوں کو لوٹا دیں۔

اللہ تعالیٰ ہم سب کو توفیق عطاء فرمائے کہ ہم اُس کی مخلوق کی انفرادی اور بطور مجلس بھرپور خدمت کر سکیں۔ آمین۔